

ဟစ်တလာ

လင်းယုန်မောင်မောင်



တတိယကမ္ဘာစစ်တားဆီးရေး
နှင့်
ကမ္ဘာငြိမ်းချမ်းရေးသို့

စာရေးသူ၏ အမှာ

ဤစာအုပ်နှင့် ပတ်သက်၍ စာရေးသူတစ်ယောက်အနေဖြင့် စာဖတ်သူများအား အစီရင်ခံလိုသော အချက်နှစ်ချက် ရှိနေပါသည်။ ။

ပထမအချက်မှာ ဤစာအုပ်သည် နိုင်ငံခြားစာအုပ်တစ်အုပ်မှ တိုက်ရိုက်မြန်မာပြန်ဆိုထားသည် မဟုတ်ပါ။ နိုင်ငံခြားစာအုပ် လေးငါးအုပ်နှင့် တကွ မြန်မာစာအုပ်အချို့မှ အချက်အလက်များကို စုပေါင်း စုဆောင်း၍ အထောက်အထား အကိုးအကားများကို မှီငြမ်းပြုကာ ရေးသားထားခြင်း ဖြစ်ပါသည်။ ။ (ကိုးကား မှီငြမ်းသော စာအုပ်စာရင်းကို ကြည့်ပါ။)

တိုက်ရိုက်ဘာသာပြန်ဆိုခြင်း မပြုသည် မှာ လည်း စာရေးသူအဖို့ အကြောင်းလုံလောက်စွာ ရှိပါသည်။ ။

အထူးသဖြင့် ဟစ်တလာနှင့် ပတ်သက်၍ ရေးသားထားသော စာအုပ်စာတမ်းများမှာ များ ပြား လှပါသည်။ ။ အချို့စာအုပ်များမှာ စာရေးသူ

အနေဖြင့် နာမည်သာကြားဖူး၍ စာအုပ်ကိုပင် မမြင်ဖူးခဲ့ပါ။ အချို့ စာအုပ်များမှာ မြန်မာပြည်တွင် လုံးဝမရှိဘဲ နိုင်ငံခြားတွင် သာ ရနိုင်သည် ဟု သိရပါသည်။ ။

ဤသို့ ဟစ်တလာအကြောင်း ရေးသားထားသည့် စာအုပ်များမှာ အရေအတွက် များ ပြားသလောက် စာအုပ်များမှာ လည်း အင်္ဂလိပ်ဘာသာဖြင့် တစ်အုပ်လျှင် စာမျက်နှာ ၃၀၀ မှ ၉၀၀ ကျော် ၁၀၀၀ ကျော်အထိ ရှိနေကြပါသည်။ ။

ထို့ပြင် တိုက်ရိုက်ဘာသာပြန်မည်ဆိုပါက အချို့စာအုပ်များမှာ ဟစ်တလာ၏ ဘဝအတ္ထုပ္ပတ္တိ တစ်ခုလုံး ကို ရေးသားထားခြင်းမဟုတ်ဘဲ သူနှင့် ပတ်သက်သော အဖြစ်အပျက်တစ်ခု၊ အကြောင်းအရာတစ်ခုကို တစ်စေ့တစ်စောင်း လေ့လာတင်ပြထားခြင်းဖြစ်၍ ဟစ်တလာ၏ ဘဝကို အပြည့်အစုံ ဖော်ပြထားခြင်း မရှိပါ။

တစ်ဖန် ဟစ်တလာအကြောင်း သိကောင်းစရာ၊ သူ့ဘဝ သူ့အကြောင်း အပြည့်အစုံဖော်ပြထားသော စာအုပ်ကြီးများကို တိုက်ရိုက်ဘာသာပြန်မည်ဆိုပါလျှင်လည်း အင်္ဂလိပ်ဘာသာဖြင့်ပင် စာမျက်နှာ ၉၀၀ ကျော် ၁၀၀၀ ကျော် ရှိနေသဖြင့် လက်ရှိ မြန်မာစာဖတ်ပရိသတ်အနေနှင့် ပျင်းရိငြီးငွေ့ဖွယ်ရာ ရှိနေပါသည်။ ။

ထို့ပြင် တချို့သော စာအုပ်ကြီးများမှာ ဟစ်တလာအကြောင်း အသေးစိတ်ပြည့်စုံစွာ ပါရှိသော်လည်း ဟစ်တလာနှင့် ပတ်သက်၍ ဒုတိယကမ္ဘာစစ်ကြီး ဖြစ်ပွားရပုံကို သုံးသပ်ဖော်ပြထားရာ၌ စာရေးသူ လက်မခံ နိုင်သောအချက်များ တွေ့ရှိရသဖြင့်လည်း တိုက်ရိုက်ဘာသာပြန်ဆိုခြင်း မပြုလိုခဲ့ပါ။

ဤသို့ဖြင့် မြန်မာပြည်တွင် ရရှိနိုင်သမျှ ဟစ်တလာအကြောင်း ရေး

သားထားသော စာအုပ်များကို လက်လှမ်းမီရာ စုဆောင်းဖတ်ရှု၍ သူ့ဘဝ၊ သူ့အဖြစ်အပျက်တို့ ကို စာရေးသူ၏ အာဘော်ဖြင့် ပြန်လည်ပြုစု ရေးသားခဲ့ခြင်းဖြစ်ပါသည်။ ။

ဤရည်ရွယ်ချက်မှာ အတိုချုပ်အားဖြင့် လူသားတို့ အနှစ်နှစ်အလလ ကြိုးပမ်းတည်ဆောက်လာခဲ့ကြ သော ယဉ်ကျေးမှုအနုပညာ အရပ်ရပ်တို့ နှင့် တကွ ထို့ထက်ပို၍ တန်ဖိုးမဖြတ်နိုင်သော လူ့အသက်ပေါင်း မြောက်မြားစွာ ဆုံးရှုံးပျက်ပြုန်းစေခဲ့သည့် ကမ္ဘာ့စစ်ပွဲကြီးများကို တားဆီး၍ ကမ္ဘာငြိမ်းချမ်းရေးကို ဆန္ဒပြု လိုသော ရည်ရွယ်ချက်ဖြစ်ပါသည်။ ။

ဟစ်တလာသည် ၁၉၃၉-၄၅ ခုနှစ်အတွင်း ဖြစ်ပွားခဲ့သော ဒုတိယကမ္ဘာ့စစ်ကြီး၏ အဓိက ဇာတ်ကောင် စစ်တရားခံ နံပါတ်တစ်ဖြစ်ပါသည်။ ။ သူ့ဘဝ သူ့အတ္ထုပ္ပတ္တိအကြောင်းခြင်းရာကို ဖော်ပြထားသော ဤစာအုပ်ကို ဖတ်ရှုလေ့လာရခြင်းဖြင့် နောက်ထပ်စစ်ပွဲသစ်ကြီးတစ်ရပ်ကို တားဆီးလိုသောစိတ်ဓာတ်နှင့် ကမ္ဘာငြိမ်းချမ်းရေး ကို မြတ်နိုးသော စိတ်ထားများ အနည်းနှင့် အများ စာဖတ်သူ၏ ရင်တွင်း၌ ကိန်းအောင်းဝင်ရောက်လာသည် ဟု ဆိုငြားအံ့။ စာရေးသူအဖို့ ဤစာအုပ်ကို ကြိုးကြိုးစားစား ရေးသားပြုစုရကျိုးနပ်ပြီဟု ရိုးသားစွာ ယုံကြည် ပါသည်။ ။

လင်းယုန်-မောင်မောင်
၂၇-၉-၆၅

ဒုတိယအကြိမ် ပုံနှိပ်ခြင်းအတွက်

စာရေးသူ၏ အမှာ

ဒုတိယအကြိမ် ပုံနှိပ်ထုတ်ဝေသော ဤ ‘ဟစ်တလာ’ အတ္ထုပ္ပတ္တိကြီးတွင် ပထမအကြိမ် ပုံနှိပ်ခဲ့စဉ်က စာစီစာပြင်ရာ၌ ချွတ်ချော်ခဲ့သော အမှားအယွင်းများကို ဂရုတစိုက် ထပ်မံသုတ်သင် ပြင်ဆင်ထားပါသည်။

။

ထို့ပြင် ‘ဟစ်တလာ၏ အမိန့်အရ ဝင်ဆာကြီးနှင့် မြို့စားကတော်(မစ္စ-ဆင်ပဆင်)တို့ အား ဗြိတိသျှ အစိုးရနှင့် စေ့စပ်ရေးပြုလုပ်ရန်အတွက် ဂျာမန်တို့ က ပြန်ပေးဆွဲရန် ကြိုးစားခဲ့ပုံ’၊ ‘ချက်အမျိုးသား မျိုးချစ်များ ၏ လက်ချက်ဖြင့် ဂျာမန်ဂက်စတာပိုစုံတောက် ဗိုလ်ချုပ်ကြီး ဟေးဒရစ် စီးလာသော ကားမှာ ဗုံးပေါက်ကွဲ၍ ဟေးဒရစ် အသက်ဆုံးရှုံးရပုံ’၊ ‘ဆိုဗီယက်ခေါင်းဆောင်ကြီး မာရှယ်စတာလင်နှင့် အမေရိကန်သမ္မတကြီး ရုစဘဲ့ တို့ ကိုသတ်ဖြတ်ရန် ဟစ်တလာ၏ အမိန့်အရ ဂျာမန် သူလျှို့ဝှက်ထောက်များ ကြိုးပမ်းခဲ့ကြပုံ’၊ ‘ဟစ်တလာကို သူ၏ လုပ်ဖော်ကိုင်ဖက် ဗိုလ်ချုပ်ကြီးများ နှင့် ဗိုလ်မှူးကြီးများက လုပ်ကြံသတ်ဖြတ်ရန် အကြိမ်ကြိမ်ကြိုးစားခဲ့ပုံ များ နှင့် ‘ဟစ်တလာ ကိုယ့်ကိုယ်ကိုယ် သတ်သေခဲ့သည်’ မှာ အထောက်အထား ခိုင်လုံလှပုံများကို ယခု ဒုတိယအကြိမ်ပုံနှိပ်ရာတွင် ထပ်မံဖြည့်စွက်ဖော်ပြထားပါသည်။ ။ ရှားရှားပါးပါး ထပ်မံရှာဖွေထားသော ဓာတ်ပုံ အချို့တို့ ကိုလည်း ထည့်သွင်းဖော်ပြလိုက်ပါသည်။ ။

ဤစာအုပ်ကို ပထမအကြိမ် ပုံနှိပ်ထုတ်ဝေခဲ့စဉ်ကလည်းကောင်း၊ ယခု ဒုတိယအကြိမ် ပုံနှိပ်ရာတွင် လည်းကောင်း၊ စာရေးသူအား အဖက်ဖက်မှ အကူအညီပေးခဲ့သော ‘ရဲဘော်ချစ်လှိုင်’အား အထူးကျေးဇူးတင်ရှိ

ကြောင်းကိုလည်း အမှတ်တရ ဖော်ပြအပ်ပါသည်။ ။

လင်းယုန်မောင်မောင်
၁၉၆၅-ခု၊ နိုဝင်ဘာလ ၇ ရက်



၁၉၃၃ ခုနှစ်က ချူရှင်ဘတ်မြို့ လူထုအင်အား ပြပွဲတွင်
အလေးပြုနေသော ဟစ်တလာ။



ထင်ရှားကျော်ကြားသော ဟစ်တလာ၏ နာဇီအလေးပြုဟန်



ဂက်စတာပိုမိုလ်ချွပ် ဟင်မဇာနှင့် အာကာရှင်ဟစ်တလာ



ထိပ်ဆုံးတန်းမှ တလယ်တွင် ရုပ်နေသော
တေတ္ထတန်းကျောင်းသားကလေး ဟစ်တလာ




၁၉၂၄ ခုနှစ်ကုန်တွင် ထောင်မှလွတ်လာသော
ဟစ်တလာအား ထောင်ဘူးတွေ့ရုံ.....



မြို့နယ်စာချုပ်ချုပ်ဆိုအပြီး ဗြိတိသျှ နန်းရင်းဝန် ချိန်ဘာလိန်နှင့်
နာဇီခေါင်းဆောင်ကြီး ဟစ်တလာ



ဟစ်တလာ အာဏာရလာသည့် ၁၉၃၃ ခု ဇန်နဝါရီ ၃၁ ရက်နေ့က
ဂိုးဘဲလ်၊ ရုန်း၊ ဂိုးအားရင်း၊ ဟင်းမလာ၊ ဟက်စ်တို့နှင့်အတူ



ကော့စပြာကောင်သေလောက် အမှုအရာအိုက်တင်
ကောင်လှသော ဟင်တလာ



ပန်းချီဆရာ ဟင်တလာဇ်လက်ရာ ပန်းချီကားနှစ်ချပ်





ပန်းချီပြပွဲတစ်ခုကိုခပ်ဆေးကြည့်ရှုနေသော ဟစ်တလာ



ခပ်ဆင်ရေးတစ်ခုကို ကိုယ်တိုင်ကြီးကြပ် ကွပ်ကဲနေသော
ဟစ်တလာနှင့် ဂျာမနီဗိုလ်ချုပ်ကြီးမူ့ဒါ



ဘီတလီ အာဏာရှင် မူဆိုလီနီနှင့် ဂျာမနီ အာဏာရှင် ဟိတလာတို့
တွေ့ဆုံဆွေးနွေးပွဲ



၁၉၃၃ ခုနှစ်တွင် လှာမန်လွတ်တော်ကြီး
လှူဒါန် အနီးကျယ်စွာ မီးလောင်ခဲ့ခြင်း ..



ဗိုလ်ချုပ်ကြီးကိုက်ဘဲလ်နှင့်ပာတင်ဘောမန်းတို့က
ဟစ်တလာနှင့်စာတူတွေ့မြင်ရပုံ



ဝင်ဆာမြို့ဝေးကြီးနှင့် ဇနီးပစ္စုန်ဆင်ပဆင်တို့ကား
ဟစ်တလာက လက်ခံကြိုဆိုနေပုံ



မောင်အိတ်နှင့်ထူးထူးခြားခြားရိုက်ကူးထားသောဟင်စလင်းခါး



၁၉၄၄ ခု ဇူလိုင်လ ၂၀ ရက်နေ့က ဟစ်တလာဘာသာ လုပ်ကြံရန်
ရည်ရွယ်သည့်ဗုံးပေါက်ကွဲပြီးနောက် မူဆိုလီနီနှင့် ဟစ်တလာတို့ကိုတွေ့မြင်ရပုံ



ဟစ်တလာလူငယ်တပ်မှူးဘာသာစစ်ရေးနေသော
ဘာဏာရှင်ကြီးဟစ်တလာ....



အာဏာရှင် ဟစ်တလာအား နာဇီခိုလ်ချုပ်ကြီးဗျားနှင့်တွေ့ခဲ့ရစဉ်



၁၉၄၄ ခု ဇူလိုင် ၂၀ ရက်နေ့က လုပ်ကြံမှုမှ လွတ်မြောက်လာခဲ့
ကြသော ဂိုးဘားရင်းနှင့်ဟစ်တလာ



ဟစ်တလာနှင့် ဒွပ်ပေါင်းများစွာ တိတ်တိတ်ပုန်း
ညားလာခဲ့သော အိဗာအရွှန်း



၁၉၄၅ ခုနှစ်က နာဇီအကျဉ်းစခန်းမှ လွတ်မြောက်လာခဲ့ကြသော
ငယ်တပ်သားများ



စစ်ပြီးကာလ သူ့ရင်ဘတ်စစ်ခုံရုံးတွင် ကျေပြင်ကြရသော
နာဇီခေါင်းဆောင်ကြီးများ



၁၉၄၅ ခု ဧပြီလ ၂၀ ရက် နောက်ဆုံးပေးနေ့တွင်
ဟစ်တလာ လူငယ်အဖွဲ့ဝင်များအား တွေ့ဆုံခဲ့စဉ်



ဟစ်တလာ ပထမပီ ၁၀ ရက်အလိုတွင် နောက်ဆုံးရိုက်ကူးခဲ့သောဓာတ်ပုံ

အခန်းတစ်
ပါတီခေါင်းဆောင် ဟစ်တလာ
(၁၈၈၉- ၁၉၃၃)

အဖေ မပေါ်သူတစ်ယောက်၏ သား

ညနေစောင်း၍ မှောင်စပျိုး လာပြီ ဖြစ်၏။

လမ်းမီးတိုင်များမှ မီးများ လာနေပြီဖြစ်သော်လည်း နေရောင်လုံး
လုံး မပျောက်သေးသဖြင့် တစ်ကြောင်း၊ မြူခိုးများ ဝေ့ဆိုင်းနေသဖြင့်တ
စ်ကြောင်း မီးလုံးများမှာ နာတာရှည်လူမမာတစ်ယောက်၏
မျက်လုံးများကဲ့သို့ အားနည်းဖျော့တော့လျက် ရှိနေကြသည် ။

ဩစထရီးယားပြည်နှင့် ဘာဗေးရီးယားပြည်နယ်စပ်ရှိ အင်းမြစ်ပေါ်
မှ ဘာရောနောမြို့ကလေးမှာ တဖြည်းဖြည်းနှင့် မှောင်ရိပ်သမ်းစ ပြု
လာပြီဖြစ်သည် ။

၁၈၈၉-ခု၊ ဧပြီလ ၂၀-ရက်နေ့။

ညနေ ၆-နာရီ မိနစ်-၃၀။

ဤနေ့ ဤရက် ဤအချိန်၊ ဤမြို့ကလေး၏ တစ်ခုသောအိမ်တစ်အိ
မ်၌ အိမ်သားများ သည် လှုပ်လှုပ်ရွရွ ဖြစ်နေကြသည် ။ သူတို့ သည် ဤ

အိမ်ကလေး၏ တစ်ခုသော အခန်းကလေးထဲသို့ ဝင်ချည် ထွက်ချည်နှင့် အလုပ်များ နေကြသည်။ ။

တစ်ခဏမျှအကြာတွင် အဆိုပါအခန်းကလေးထဲမှ "အူဝဲ အူဝဲ"ဟူသော မွေးကင်းစ ကလေးငယ် တစ်ယောက်၏ စူးစူးဝါးဝါး အဆက်မပြတ် အော်ချလိုက်သံနှင့် အတူ "ယောက်ျားကလေးဟဲ့၊ ယောက်ျား ကလေး"ဟူသော အသံများကိုပါ ဆက်တိုက် ကြားလိုက်ရသည်။ ။

ခပ်စောစောက စိုးရိမ်ကြောင့် ကြမှုများကြောင့် မျက်နှာမသာမယဖြစ်နေကြသော အိမ်သားများမှာ ယခုမူ သက်ပြင်းချကာ တစ်ယောက်မျက်နှာ တစ်ယောက်ကြည့်၍ အမှတ်မထင် ပြုံးလာနိုင်ကြသည်။ ။

ဤသို့လျှင် ဟစ်တလာမှာ သူသူငါငါ မထင်ရှားသည့် သာမန်လူသားတစ်ယောက်အဖြစ် လူ့လောကသို့ ရောက်ရှိလာခဲ့သည်။ ။

သို့သော် သူ့ကိုဖွားမြင်သည့် အချိန်က ဘာရောနောမြို့ကလေးမှာ အမှောင်ရိပ်သမ်း၍ တစ်စတစ်စ အမှောင်ထုလွှမ်းလာခဲ့သလို နောင်နှစ်ပေါင်း ငါးဆယ်ခန့်ကြာသောအခါ ကမ္ဘာတစ်ခုလုံး အမှောင်ရိပ်သမ်း၍ ဥရောပတစ်တိုက်လုံးမှာ အမှောင်ထုလွှမ်းခဲ့ရသည်။ ။ အမိဝမ်းတွင်းမှ ကျွတ်စ ကလေးငယ်တို့ ၏ သဘာဝ အလျောက် "အူဝဲ ... အူဝဲ" ဟူသော အော်ဟစ်သံသည် ထိုစဉ်က အမှတ်မထင် သာမန်မျှပင်ဖြစ်သော်လည်း နောင်နှစ်ပေါင်း ငါးဆယ်ခန့်ကြာသောအခါ သူပါးစပ်မှ တစ်ခွန်းဟောက်လိုက်လျှင် သူ့ခြေဖဝါးအောက်သို့ တိုင်းပြည်တစ်ပြည် ရောက်ခဲ့သည်။ ။ သူပါးစပ်မှ တစ်ချက်ငေါက်လိုက်ရုံမျှဖြင့် လူပေါင်းအသိန်းအသန်း အသက် ပျောက်ခဲ့ရသည်။ ။

သို့သော် ယခုအခိုက်အတန့်တွင် မူ သာမန်အကောက်အရာရှိက

လေး၏ သားတစ်ယောက်အဖြစ် ဟစ်တလာ လူ့လောကထဲသို့ ရောက်လာသည်။ သူ့ကို မိဘနှစ်ပါးနှင့် အိမ်သားများမှ အပ အိမ်နီးနားချင်းများကပင် အမှတ်မထင်နေခဲ့ကြသည့် ဘာရော့နောမြို့မှာ ခါတိုင်းကဲ့သို့ လူသွားလူလာ လှုပ်ရှားစည်ကား လျက်ပင် ရှိနေသည်။
ဩစထရီးယားပြည်ကလေးမှာ လည်း အေးချမ်းသာယာစွာ ရှိနေသည်။ နောက်ဆုံး နောင်တစ်နေ့တွင် သူ့ကိုယ်တိုင်လောင်စာကျွေး၍ ဒုတိယကမ္ဘာစစ်မီးကြီးကိုမွှေးကာ တဟု နုံးဟု နုံး တောက်လောင်သည့် တိုင်အောင် မီးရှို့ဖျက်ဆီးခြင်းခံရမည့် ဥရောပတိုက်သည် ပင်လျှင် ဟစ်တလာမွေးဖွား လာသည့် ထိုအချိန် ထိုအခါ ၁၈၈၉-ခုနှစ်ကာလတွင် ခါတိုင်းထက် ပို၍ တည်ကြည်ငြိမ်သက်စွာ ရှိနေခဲ့သည်။

နောင်အခါ၌ ဟစ်တလာ၏ ခြေဖဝါးအောက်တွင် မုန့်မုန့်ညက်ညက်ကြေအောင် ဖျက်ဆီးခြင်း ခံကြရမည့် ဩစထရီးယား၊ ချက်ကိုစလိုဗေးကီးယားနှင့် ပိုလန် စသော တိုင်းငယ် ပြည်ငယ်ကလေးများမှာ ဟစ်တလာမွေးဖွားသည့် ၁၈၈၉-ခုနှစ်က တိုင်းပြည်အဖြစ်ဖြင့်ပင် မပေါ်ပေါက်သေး။ မဟာအောက်တိုဘာ ဆိုရှယ်လစ် တော်လှန်ရေးသည် လည်းကောင်း၊ ဆိုဗီယက်ယူနီယံသည် လည်းကောင်း၊ ထိုအချိန်ထိုအခါက စိတ်ကူးထဲတွင် ပင် မရှိကြသေးဘဲ ရုရှားပြည်ကြီးမှာ ဇာဘုရင်များ ၏ အုပ်စိုးမှုအောက်တွင် "မြင့်မြတ်သော ရုရှားပြည်ကြီး"အဖြစ် ရှိနေဆဲပင်ဖြစ်သည်။

ပထမဆုံး ကမ္ဘာ့ဆိုရှယ်လစ်တိုင်းပြည်ကြီးကို တည်ဆောက်မည့် လီနင်မှာ ဟစ်တလာ မွေးဖွား လာသည့် ၁၈၈၉-ခု နွေရာသီအချိန်တွင် အသက် ၁၉-နှစ်မျှရှိသေး၍ ဇာဘုရင်၏ ပုလိပ်များကို ဒုက္ခပေးနေသော ကျောင်းသားတစ်ယောက်မျှသာ ရှိသေးသည်။ စတာလင်မှာ ထိုအချိန်က ဂျော်ဂျီယာပြည်နယ် ထစ်ဖလစ် မြို့ကလေးမှ ဆင်းရဲနွမ်းပါးလှသော

ဖိနပ်ချုပ်သမား၏ သားတစ်ယောက်ဘဝတွင် ပင် မထင်မရှား ရှိနေသေးသည်။ နောင်သောအခါ၌ ဟစ်တလာ၏ ညာလက်ရုံးဖြစ်လာမည့် အီတလီ ဖက်ဆစ်အာဏာရှင် မူဆိုလီနီမှာ ထိုအချိန် ထိုအခါက ရိုမဂ္ဂနာမြို့မှ အညတရ ပန်းဘဲဆရာတစ်ယောက်၏ ခြောက်နှစ်အရွယ် သားကလေးအဖြစ်သာ ရှိသေးသည်။

ဟစ်တလာ၏ နှစ်ဖက်သောမိဘများမှာ ဩစထရီးယားပြည်၊ ဗီယင်နာမြို့၏ အနောက်မြောက်ဘက်၊ မိုင်ငါးဆယ်မျှဝေးကွာသော ဝါးဗီယာ တဲလ်မြို့ကလေးမှ အဆက်အနွယ်များ ဖြစ်ကြသည်။ သူတို့ တစ်တွေ၏ မိသားစုအမည်မှာ မူလက ဟိုက်ဒလာ(Hiedler)ဟု ခေါ်ဝေါ်ကြသည်။ နောင်နှစ်ပေါင်း အတန်ငယ်ကြာမှ ပင် ဟစ်တလာ(Hitler)ဟူ၍ ပြောင်းလဲ ခေါ်ဝေါ်လာကြခြင်း ဖြစ်သည်။

ဟစ်တလာ၏ အဘိုးဖြစ်သူ ဂျိုဟန်းဂျော့ဟိုက်ဒလာမှာ မည်သည့် အခါမှ တစ်နေရာတွင် အတည်တကျ နေသည် ဟူ၍ မရှိ၊ ကျပန်းကုန်သည် တစ်ယောက်အဖြစ် တစ်နေရာမှ တစ်နေရာသို့ လှည့်လည်သွားလာ နေထိုင်ခဲ့သူတစ်ဦး ဖြစ်သည်။ သူသည် ထိုသို့ ခြေသလုံးအိမ်တိုင် လှည့်လည်သွားလာ၍ ရောက်ရာအရပ်တွင် ဖြစ်သလို လုပ်ကိုင်စားသောက် နေခဲ့ရာ ၁၈၄၂-ခုနှစ် မေလတွင် စထရုံးအမည်ရှိ ရွာကလေးတစ်ရွာမှ မာရီယာအန်နာဆိုသူ လယ်သူမလေးတစ်ယောက်နှင့် အကြောင်းပါခဲ့သည်။

မာရီယာအန်နာမှာ ဂျော့ဟိုက်ဒလာနှင့် အကြောင်းပါသည့် အချိန်တွင် သူမသည် အပျိုမဟုတ်ပေ။ ထိုအချိန်မတိုင်မီ လွန်ခဲ့သည့် ငါးနှစ်ခန့်က သူမသည် လင်ကောင်မပေါ်ဘဲ ကလေးတစ်ယောက် တိတ်တိတ်ပုန်းရခဲ့ဖူး၏။ ထိုကလေးအမည်မှာ အလွိုက်စ်ဖြစ်၍ ရပ်ရွာထုံးစံအရ ဂျော့

ဟိုက်ဒလာသည် မာရီယာအန်နာနှင့် လက်ထပ်ပြီးနောက် အဆိုပါ "ဒူးမ နာသားလေး" အလွိုက်စ်ကို မိမိ၏ အမွေစားအမွေခံသားအဖြစ် တရား ဝင် ပြုခဲ့ရ၏။ အဆိုပါ ဖအေမပေါ်ဘဲ တိတ်တိတ်ပုန်းမွေးလာခဲ့သော အ လွိုက်စ်ကား နောင်အခါ၌ အဖဥပဒေ နိုင်ငံတော်၏ အဓိပတိ၊ ဖက်ဆစ် အာဏာရှင်ကြီး ဟစ်တလာ၏ ဖခင်ပေတည်း။

အလွိုက်စ်သည် ဂျော့ဟိုက်ဒလာ၏ တရားဝင်သားပင်ဖြစ်သော်လည်း သူသည် ဂျော့ဟိုက်ဒလာ၏ ညီ နီပိုမတ်ဟိုက်ဒလာ၏ နေအိမ်တွင် ကြီးပြင်းလာခဲ့ရသည် ။ ဤအတောအတွင်း ၁၈၇၇-ခုနှစ်တွင် ဂျော့ဟိုက်ဒလာ သည် သူ၏ တရားဝင်သား အလွိုက်စ်ကို အလွိုက်စ်ဟစ်တလာဟု စတင်ခေါ်ဝေါ်ခဲ့ရာမှ နောင်အခါတွင် ဟိုက်ဒလာအဆက်အနွယ် များ သည် ဟစ်တလာဟူ၍ နာမည်တွင် လာခဲ့ကြသည် ။

အလွိုက်စ်ဟစ်တလာသည် အသက် ၁၃-နှစ်အရွယ်တွင် သူ့ဦးလေး နေအိမ်မှ ထွက်လာခဲ့၍ ဗီယင်နာ မြို့တွင် ဖိနပ်ချုပ်သမားတစ်ယောက် ထံ ဖိနပ်ချုပ်ပညာ သင်ခဲ့သည် ။ သို့သော် သူသည် ထိုအလုပ်ဖြင့် အသက်မွေးဝမ်းကျောင်း မလုပ်တော့ဘဲ အသက် ၁၈-နှစ်အရွယ်တွင် အကောက်ဌာန၌ ဝင်ရောက်အမှုထမ်း ခဲ့သည် ။ ၁၈၅၅-ခုနှစ်မှ ၁၈၆၅- ခုနှစ်အထိ ဘာရောနောမြို့ကလေးနှင့် တကွ ဩစထရီးယားပြည် အထက်ပိုင်း ဒေသမှ အခြားမြို့ကလေးများ တွင် အစိုးရတာဝန်ဖြင့် လှည့်လည်ပြောင်းရွှေ့လုပ်ကိုင်ရင်း တဖြည်းဖြည်း ရာထူးတက်ကာ အကောက်အရာရှိ ကလေးတစ်ယောက် ဖြစ်လာသည် ။

အလွိုက်စ်ဟစ်တလာသည် ၁၈၆၄-ခုနှစ်တွင် အန်နာဂလပ်စ်ဆိုသူ အမျိုးသမီးတစ်ယောက်နှင့် လက်ထပ်ခဲ့သည် ။ အန်နာဂလပ်စ်မှာလည်း အခြားအကောက်အရာရှိတစ်ယောက်၏ မွေးစားသမီးဖြစ်သည်

။ သို့သော် သူတို့ အိမ်ထောင်သည် အဖက်ဖက်မှ အဆင်မပြေဖြစ်ကာ နောက်ဆုံးတွင် နှစ်ဦးသဘောတူ ကွာရှင်းပြတ်စဲလိုက်ကြသည် ။ အန်နာဂလပ်စ်မှာ အလွိုက်စ်ထက် အသက်ကြီးသည် ကတစ်ကြောင်း၊ အိမ်ထောင်ရေး အဆင်မပြေသဖြင့် စိတ်ဆင်းရဲသည် က တစ်ကြောင်းတို့ကြောင့် စိတ်ထောင်းကိုယ်ကြေဖြစ်ကာ နောက်ဆုံး ၁၈၈၃-ခုနှစ်တွင် ကွယ်လွန်သွားခဲ့ရသည် ။ သို့ရာတွင် ကံကောင်းထောက်မသည် ဟု ဆိုရမည်လား မသိ၊ သူတို့ တွင် သားသမီးတစ်ယောက်မှ ထွန်းကားခြင်း မရှိခဲ့။

အလွိုက်စ်သည် ပထမမယားကြီး ကွယ်လွန်ပြီးနောက် တစ်လခန့် အကြာတွင် ဖရန်ဇစ္စကာ မက်ဇလ ဘာဂျာဆိုသူ ဟိုတယ်အစေခံမလေး တစ်ယောက်နှင့် နောက်အိမ်ထောင်ပြုပြန်သည် ။ ဖရန်ဇစ္စကာမှာလည်း အလွိုက်စ်နှင့် မရမီက ဖအေမပေါ်ဘဲ ကလေးတစ်ယောက်မွေးခဲ့ရုံမျှမက အလွိုက်စ်နှင့် ညားပြီး သုံးလမျှအကြာ တွင် သမီးကလေးတစ်ယောက် မွေးခဲ့ပြန်သည် ။

အလွိုက်စ်၏ အိမ်ထောင်ရေးဇာတာသည် ထိုမျှညံ့ရုံဖြင့် အားမရသေး၊ သူ့ဇနီး ဖရန်ဇစ္စကာမှာ သမီးကလေးမွေးပြီး တစ်နှစ်မျှမကြာမီ အဆုတ်ရောဂါဖြင့် ဆုံးသွားခဲ့ပြန်သည် ။

ဤတစ်ကြိမ်တွင် မူ အလွိုက်စ်သည် နောက်အိမ်ထောင်မပြုသေးဘဲ ခြောက်လခန့် နေကြည့်သေး သည် ။ သို့သော် "ပိုးဖလံမျိုး မီးကိုတိုး"ဆိုသကဲ့သို့ လည်းကောင်း၊ အိမ်ထောင်အခါခါပျက်တတ်သူများ သည် အိမ်ထောင်အခါခါပြုရန် ဝန်မလေးကြသည့် အတိုင်း ဒုတိယဇနီးဆုံးပြီး ၆-လခန့်အကြာ တတိယ အိမ်ထောင်ဖက်ကို တွေ့ပြန်သည် ။

သူ၏ တတိယအိမ်ထောင်ဖက်မှာ ကလာရာပေါလ်ဇ်လ်ဆိုသူဖြစ်သ

ည် ။ သူမသည် အလွိုက်စံနှင့် လက်ထပ်ချိန်တွင် အသက် ၂၃-နှစ်မျှ ရှိပြီဖြစ်၍ အလွိုက်စံထက် အသက်ထက်ဝက်ကျော်မျှ ငယ်သူဖြစ်သည် ။ သူမသည် အလွိုက်စံနှင့် ဆွေမျိုးနီးစပ်တော်ရုံမျှမက သူ၏ ပထမမယားကြီးရှိစဉ်က ခေတ္တခဏမျှပင် အတူတကွ လာရောက်နေထိုင်ခဲ့ဖူးသည် ။

အလွိုက်စံနှင့် ကလာရာတို့ သည် ၁၈၈၅-ခုနှစ် ဇန်နဝါရီလ ၇-ရက်နေ့တွင် လက်ထပ်ခဲ့ကြသည် ။ ထိုနှစ် မေလ ၁၇-ရက်နေ့တွင် ပထမဆုံး ဂတ်စ်တပ်ဆိုသူ သားယောက်ျားကလေး ဖွားမြင်သည် ။ ထို့နောက်တစ်ဖန် အိုင်ဒါဆိုသူတစ်ယောက် မွေးပြန်သည် ။ သို့သော် နှစ်ယောက်စလုံး အဖတ်မတင်ဘဲဖြစ်ခဲ့သည် ။ ယခုတစ်ဖန် ၁၈၈၉-ခု ဧပြီလ ၂၀-ရက်နေ့တွင် သားယောက်ျားကလေး ဟစ်တလာကို မွေးခဲ့သည် ။

သို့သော် အလွိုက်စံဟစ်တလာသည် မိမိ၏ ဖခင်အရင်း မည်သူမည်ဝါဖြစ်သည် ကို မသိသလို အဒေါ့ဖ် ဟစ်တလာအဖို့ ရာ၌ လည်း မိမိ၏ အဘိုးအရင်းသည် မည်သူမည်ဝါဖြစ်သည် ကို မသိခဲ့ရ၊ သူတို့ နှစ်ယောက် သာလျှင်မဟုတ်၊ ဤပြဿနာကို ဟစ်တလာအမျိုးအနွယ်များ လည်း မသိ၊ အခြား မည်သူတစ်ဦးတစ်ယောက်မျှ မသိ၊ ကမ္ဘာကလည်း ယနေ့အထိမသိ။